


Il-Ħidma ta' l-Iskultur Ġanni Bonnici

f'Hal Qormi

minn **Hermann Bonnici**

Mill-bieb imbexxaq ta' l-istudju tiegħu, rajt lil Ġanni Bonnici mhedi fi hsibijietu, johloq u jikkrea, b'quddiemu figura tat-tafal tiehu l-hajja. Il-lejl kien dahal ġmielu, iżda l-entuzjażmu, rifless fl-ghajnejn ċari jleqqu ta' l-iskultur u l-heffa ta' subghajh jimmudellaw it-tafal plastiku, nessa lill-artist minn kull forma ta' ghejja fiżika. Dhalt hdejh. L-artist kien mitluf fil-hsibijiet, ikkoncentrat fuq xoghlu, b'subghajh hoxnin u horox minn snin twal ta' esperjenza, jaghti l-hajja lit-tafal morbidu, griz u biered.

Hemm quddiemu sibt tiehu l-forma, statwa monumentali tal-Gran Mastru Pinto. Hsibijietu mill-ewwel taru fuq il-belt ta' Hal Qormi, u r-rabtiet sodi li l-iskultur Bonnici sawwar ma' din il-komunità permezz tad-diversi xoghlijiet artistici tiegħu. ➔




Friż fil-Knisja Parrokkjali. Disinn ta' Ġanni Bonnici.

Bla dubju ta' xejn, illum, Ġanni Bonnici jispikka bhala l-esponent ewlieni ta' l-arti viziva fix-xena artistika lokali ta' dan is-seklu. Huwa skultur kreattiv li jispira ruhu mill-esperjenzi ta' tfulitu u r-relazzjoni tieghu ma' l-istorja u r-realtà. Huwa kontinwament preokkupat bix-xewqa li l-opri tieghu jesprimu l-verità, fejn il-hsbijiet ġewwiena huma riflessi fil-forma ta' l-opri tieghu. Ghaldaqstant jghaddi hinijiet twal jesperimenta il-kompożizzjonijiet tieghu, u bi stamina kbira, jistudja l-ilbies u n-nisġa tal-materjal.

Dan żgur hadd ma jista' jinnegah, lanqas fl-iktar kontribut riċenti tieghu lill-belt ta' Hal Qormi; il-monument sublimi lill-Gran Mastru Emanuel Pinto de Fonseca. Fil-figura ta' Bonnici tohroġ id-dinjità ta' dan il-persunaġġ hekk importanti għall-istorja tal-gżejjer Maltin. Il-figura ta' Bonnici hi b'saħħitha, ekwilibrata u massiva, u fuq kollox tohroġ il-karattru sod u determinat ta' dan il-persunaġġ. Bonnici jippersonifika lil Pinto fl-aqwa tieghu, b'idu x-xellugija tilqa' lill-popolazzjoni fil-

belt imsemmija għalih, filwaqt li f'idu l-leminija jżomm l-insigna li biha għolla r-rahall ta' Hal Qormi għal titlu ta' belt. Bonnici għaraf jisfrutta dan il-mument biex johloq kompożizzjoni dinamika li tinforza l-monumentalità ta' dan ix-xogħol. L-iskultur ippreżenta lill-Gran Mastru fir-regalja kompleta tieghu bl-anatomija robusta tieghu tinhass id-drapp tqil tal-mant twil. Fl-interpretazzjoni tat-tessuti diversi, Bonnici wera l-maestranza tieghu fit-trattament tal-materjali. Tispikka sew id-differenza bejn il-mant, tqil u ohxon mehjut mill-ġlud ta' l-annimali, u s-satin illammat. Madankollu, l-iskultur, b'intelligenza, evita milli jwaqqa' x-xogħol tieghu f'wiehed kummerċjali bi ftit valur artistiku. Fit-trattament tas-suġġett, l-iskultur assimila dak li hu familjari għalih, ta l-hajja lill-materjali tieghu biex holoq figura umana, enerġetika u dinjituża.



Kurċifiss fil-Knisja Parrokkjali... xogħol l-artist Ġanni Bonnici

Ġanni Bonnici huwa artist responsabbli. B'mod ghaqli janalizza l-esperjenzi ta' madwaru, jaghraf il-limitazzjonijiet u l-potenzjal, u bla ma jahrab mill-istil tieghu, jitwahhad ma' l-ambjent li ghalih ikun holoq l-opri tieghu.

L-ewwel xoghlijiet ta' Bonnici ghal Hal Qormi, sewwa sew ghall-knisja ta' San Bastjan, imorru lura ghall-bidu tas-snin tmenin. F'dan iż-żmien, il-knisja, mibnija fuq stil Romanesk, kienet ghadha f'fażi ta' kostruzzjoni, u dan ghen biex Bonnici seta' johloq l-opri artistici tieghu b'armonija artistika ma' l-arkitettura ta' dan it-tempju billi jzomm stil sempliċi ta' arti religjuża figurattiva mhallta ma' idjomi astratti bi stil kontemporanju. Wiehed mill-ewwel xoghlijiet ghal dan il-maqdes kien it-tabernaklu. Dan, Bonnici fasslu f'idjoma astratta, b'linji movimentati rappreżentattivi ta' tliet ilsna tan-nar hajjin, li bhal fl-offerta ta' Abel, fit-Testment il-Qadim, jitilghu 'l fuq lejn il-Hallieq. Ir-rappreżentazzjoni tan-numru tlieta hija wahda ta' importanza kbira ghall-iskultur Bonnici. Minbarra s-sinifikat filosofiku tieghu bhala numru mistiku u divin, bażi ta' kull proporzjon estetiku bbilanċjat, dan in-numru huwa mwahhad mal-messaġġ tat-Trinità Mqaddsa, il-qofol tat-twemmin nistrani. Kumplimentari ghal din il-kompożizzjoni, insibu t-tabernaklu taż-żejt u l-balzmu, li b'linji dinamici jaghti messaġġ ta' religjożità profonda. Id-dekorazzjoni tal-kappella tas-sagrament, li fiha nsibu dawn iż-żewġ opri ta' l-arti fil-bronż, fuq sfond ta' rham ahmar u drapp ta' kulur ċar, mdawwla b'mod sottili mis-suffett sempliċi, tkompli tghin biex tinholq atmosfera ta' ġabra u ta' meditazzjoni.

Il-figura ta' Kristu msallab immudellata b'anatomija korretta, mifnija bit-tbatija iżda dinjituża, tiddomina l-presbiterju hekk spazzjuż ta' din il-knisja. Bonnici ma ntilifx fi drammaticità u ġmiel artificjali, iżda hareġ espressjoni ta' bniedem li minkejja t-tbatija, huwa rebbieh. Id-dinjità ta' din il-figura tkompli tispikka fuq l-isfond ta' l-irham abjad tal-prospettiva, b'disinn astratt kumplimentari max-xoghlijiet l-oħra. Iċ-ċentru ta' attrazzjoni ta' dan id-disinn qiegħed fuq is-salib li jiddomina l-kompożizzjoni billi jwaqqa' dellijiet suġġestivi fuq riljievi ta' linji tempestużi. Dan kollu fi sfond ta' dija qawwija li ġejja mill-univers.

Kumplimentari ghal din l-prospettiva, l-altar jiehu forma ta' blata sempliċi imma dinamika li minnha johorġu, b'mod sempliċi, id-dielja u ż-żbul tal-qamh, it-tnejn simboli ta' l-Ewkaristija. Ma' dan, l-ambone, b'disinn originali u rivoluzzjonarju, ikompli jwassa l-messaġġ qawwi tal-kelma ta' Alla. Id-disinn ta' l-ambone jikkomplimenta dak ta' l-altar, u jisporgi haj bis-simboli

ta' l-erba' evangelisti. Komplimentari ghal dawn insibu l-fonti tal-maghmudija. Bejniethom, dawn l-erba' opri fl-irham u l-bronż johlqu armonija artistika u reliġjuża, u hija hasra li ma' dawn ma komplewx jinghaqdu s-sedji li l-buzzetti ghalihom kienu ġew ippreparati mill-istess artist.

Minkejja l-wisa' limitata tal-pilastru, l-iskultur fassal sett tal-Via Sagra bi proporzjon ta' figuri mdaqqsin xierqa mal-kobor tal-knisja. Kull stazzjon huwa kompost minn tnejn jew tliet figuri, li b' sensibilità kbira jwasslu messaġġ viżwali ċar ta' l-istorja tal-passjoni ta' Sidna Ġesù Kristu. L-artist hadem fuq kompożizzjoni vertikali, u holoq żewġ livelli ta' importanza. Bonnici poġġa l-figura ta' Kristu fuq il-livell l-aktar għoli, biex b'hekk ix-xbiha ta' Kristu tiehu l-attrazzjoni tal-protagonista. Il-mudellatura tal-figuri hija msawra b'dettalji u espressjonijiet artistici. F'kull stazzjon, is-salib jintiseg mal-figura ta' Kristu, u bhala simbolu tal-Kristjaneżmu jsir il-protagonist.

L-iskultur Ġanni Bonnici holoq ukoll id-disinji originali tal-freġju ornamenti li jdur madwar il-knisja kollha. Id-disinji huma varjati, kollha fi stil Romanesk, komplimentari għall-istil arkitettoniku tal-knisja. L-ornati huma komposti minn ingredjenti artistici, minsuġa f' movement sinkronizzat li jgħaqqad il-panewijiet flimkien. Il-kompożizzjoni astratta tas-slab tal-Konsagrazzjoni, imsawra fil-bronż, opra wkoll ta' l-istess Bonnici jgħaqqdu b' mod viżiv dawn l-ornati mal-figuri tal-Via Sagra.

Xoghlijiet ohra msawra minn idejn l-istess skultur għall-knisja ta' San Bastjan, jinkludu d-disinji għall-induratura ta' l-istatwa titolari ta' San Bastjan. Dawn huma mnebbha mill-możajċi, pavimenti, u affreski Romani



Dettal tad-disinji fuq il-mant tal-vara titolari.

ta' l-epoka li b'hila l-artist gharaf isawwarhom artistikament ghat-tizjin tat-tessuti ta' l-uniformi tas-suldat Ruman li l-fidi tieghu taghtu jgawdi l-glorja tal-qaddisin. Dawn id-disinji huma dehen ghall-istatwa artistika skolpita b'maestrija mill-artist George Borg, li ghal disa' snin kien l-ghalliem ta' l-istess Ġanni Bonnici.

Fi skala ferm iżgħar, iżda b'karatteristiċi artistiki mill-aqwa, Bonnici kien responsabbli wkoll għad-disinn u modellatura tal-midalji k commemorattivi f'għeluq il-hamsin sena parroċċa ta' San Bastjan. Din il-midalja turi, fuq naħa, lill-knisja parrokkjali ta' San Bastjan, imnaqqxa b'dettalji deċiżi u fini, filwaqt li n-naħa l-oħra turi l-istatwa l-qadima ta' San Bastjan fuq sfond tax-xemx tielgħa mill-orizzont, rappreżentattiva tal-holqien tal-parroċċa l-ġdida.

Minkejja d-diversità tax-xogħlijiet, kemm fil-qies, sinifikat u materjal, Bonnici żamm konsistenza fl-espressjoni tiegħu. Fl-ebda mument ma ntilef f'tlellix żejjed li jrendi x-xogħlijiet artistiki tiegħu kummerċjali bi ftit valur artistiku, iżda, b'għaqal, esperjenza, u kapaċità sawwar l-opri tiegħu biex ikunu sinkronizzati f'armonija paċifika wahda bejniethom u ma' l-arkitettura tal-knisja parrokkjali ta' San Bastjan.

Għandek haddiem bi problema ta' abbuż ta' droga/alkohol?

Int tista' tghin. Il-programm S.A.F.E. lest li jgħinek.
Substance Abuse Free Employees
 Helpline 151

sedqa

Sedqa - Aġenzija għall-Harsien mill-Abbuż tad-Droga u l-Alkohol Fondazzjoni għal Servizzi ta' Harsien Soċjali